


যুগান্তর

এবার ধর্মঘটে জাবি শিক্ষার্থীরা অনড় ভিসি

প্রো-ভিসির বিরুদ্ধে আন্দোলনে ভিসিপন্থী শিক্ষকরা

প্রকাশ : ০২ অক্টোবর ২০১৯, ০০:০০ | প্রিন্ট সংস্করণ

 জাবি প্রতিনিধি

জাহাঙ্গীরনগর বিশ্ববিদ্যালয়ে (জাবি) ভিসিবিরোধী আন্দোলন ক্রমশ জটিল হচ্ছে। আন্দোলনরত শিক্ষার্থীদের আলটিমেটাম অনুযায়ী ভিসি পদত্যাগ না করায় এবার ক্যাম্পাসে সর্বাত্মক ধর্মঘটের ডাক দেয়া হয়েছে। অপরদিকে ভিসি বলছেন, তিনি স্বেচ্ছায় পদত্যাগ করবেন না। এরই মাঝে ভিসির পক্ষে না থাকা প্রো-ভিসির শাস্তির দাবিতে আন্দোলনে নামছেন ভিসিপন্থী একদল শিক্ষক।

ভিসির বিরুদ্ধে দুর্নীতির অভিযোগ এনে মঙ্গলবারের মধ্যে তাকে স্বেচ্ছায় পদত্যাগের আলটিমেটাম দিয়েছিল ‘দুর্নীতির বিরুদ্ধে জাহাঙ্গীরনগর’ ব্যানারে আন্দোলনরত শিক্ষার্থীরা। ভিসি এতে সাড়া না দেয়ায় আজ বুধবার ও আগামীকাল বৃহস্পতিবার বিশ্ববিদ্যালয়ে সর্বাত্মক ধর্মঘটের ডাক দিয়েছে তারা। এ দু’দিন প্রো-ভিসি (প্রশাসন) অধ্যাপক আমির হোসেনের বিরুদ্ধে আনীত একটি অনিয়মের অভিযোগের বিচার ও শাস্তির দাবিতে মানববন্ধন এবং জনসংযোগ কর্মসূচি পালন করবেন ভিসিপন্থী শিক্ষকরা। এক সংবাদ বিজ্ঞপ্তিতে মঙ্গলবার ‘বঙ্গবন্ধু শিক্ষক পরিষদ’ ব্যানারে এ কর্মসূচির ঘোষণা দেয়া হয়।

উদ্ধৃত পরিস্থিতিতে মঙ্গলবার দুপুরে নিজ কার্যালয়ে সংবাদ সম্মেলন করেন জাবি ভিসি অধ্যাপক ফারজানা ইসলাম। তিনি বলেন, স্বেচ্ছায় পদত্যাগের দাবিতে আন্দোলন করে আমার ওপর যে চাপ সৃষ্টি করা হচ্ছে সেটি অযৌক্তিক। যেহেতু পদত্যাগের দাবিতে যুক্তি নেই, সেহেতু আমি পদত্যাগের ইচ্ছা প্রকাশ করছি না। তিনি নিজের বিরুদ্ধে ওঠা অভিযোগ নিয়ে বিচার বিভাগীয় তদন্ত চাইতে পারেন না বলেও মন্তব্য করেন। তবে সরকারের উচ্চ পর্যায় থেকে কোনো সিদ্ধান্ত নেয়া হলে সহায়তা করবেন বলে জানান। এদিনও ছাত্রলীগকে ঈদ সেলামি বাবদ অর্থ দেয়ার কথা অস্বীকার করেন ভিসি।

প্রো-ভিসির বিরুদ্ধে আনীত অনিয়মের অভিযোগ উদ্দেশ্যপ্রণোদিত কিনা এমন প্রশ্নের উত্তরে ফারজানা বলেন, যারা সচেতন, আমাদের সঙ্গে রাজনীতি করেছেন, তারা এটা চিন্তা করেছেন। দুর্নীতিগ্রস্ত ব্যক্তিকে আপনি কেন প্রো-ভিসি পদে বসালেন- এমন প্রশ্নের উত্তরে ভিসি বলেন, রাজনৈতিক আচরণে সমস্যা না থাকায় তাকে বসিয়েছিলাম। সরকার ও রাজনীতি বিভাগের সহকারী অধ্যাপক সানওয়ার সিরাজের বিরুদ্ধে ওঠা ছাত্রীকে যৌন হয়রানির অভিযোগের বিষয়ে ভিসি বলেন, অভিযোগ যেদিনই পেয়েছি সেদিনই ব্যবস্থা নিয়েছি। তাকে বিশ্ববিদ্যালয়ের শিক্ষা কার্যক্রম থেকে অব্যাহতি দেয়া হয়েছে।

এদিকে ভিসির বিরুদ্ধে ওঠা দুর্নীতির অভিযোগ তার ব্যক্তিগত ও পারিবারিক বিষয় বলে তার পাশে থাকছেন না প্রো-ভিসি আমির হোসেন। ভিসিবিরোধী আন্দোলনে আপনি নেতৃত্ব দিচ্ছেন কিনা- এমন প্রশ্নের উত্তরে আমির হোসেন বলেন, এটি একেবারেই উদ্দেশ্যপ্রণোদিত ও মিথ্যা। এটি আন্দোলনকে ভিন্নধাতে প্রবাহিত করার ষড়যন্ত্র। নিজের বিরুদ্ধে ওঠা দুর্নীতির অভিযোগ অস্বীকার করেন তিনি।

ভারপ্রাপ্ত সম্পাদক : সাইফুল আলম, প্রকাশক : সালমা ইসলাম

প্রকাশক কর্তৃক ক-২৪৪ প্রগতি সরণি, কুড়িল (বিশ্বরোড), বারিধারা, ঢাকা-১২২৯ থেকে প্রকাশিত এবং যমুনা প্রিন্টিং এন্ড পাবলিশিং লিঃ থেকে মুদ্রিত।

পিএবিএক্স : ৯৮২৪০৫৪-৬১, রিপোর্টিং : ৯৮২৪০৭৩, বিজ্ঞাপন : ৯৮২৪০৬২, ফ্যাক্স : ৯৮২৪০৬৩, সার্কুলেশন : ৯৮২৪০৭২।
ফ্যাক্স : ৯৮২৪০৬৬

E-mail: jugantor.mail@gmail.com

© সর্বস্বত্ব স্বত্বাধিকার সংরক্ষিত ২০০০-২০১৯ | এই ওয়েবসাইটের কোনো লেখা, ছবি, অডিও, ভিডিও অনুমতি ছাড়া ব্যবহার
বেআইনি।